

Id-dixxiplina fil-finanzi

Anthony Schembri
Segretarju Finanzjarju



Hafna jsostnu li d-dixxiplina hija utli u importanti f'kollox fil-ħajja, u li mingħajr dixxiplina mmorru l-baħar. Personalment naqbel ma' dan il-ħsieb u nħoss li dan hu minnu ukoll fejn jidhlu l-finanzi, kemm fuq bażi personali, kif ukoll, u f'dan il-każ iktar importanti, fuq bażi ta' soċjetà bħal tagħna. Allavolja m'aħniex negozju u mhux l-għan ewlieni tagħna li nagħmlu xi profitti, iżda lanqas nistgħu nberbqu l-flus kif ġib u laħaq tant li nispiċċaw bi problemi finanzjarji serji. Kif jaf kulhadd, mingħajr flus nistgħu nagħlqu l-bibien u nżarmaw, imma ma nistgħux niffukaw biss fuq il-finanzi u ninsew l-għan kulturali u soċjali tal-għaqdiet tagħna. Fl-aħħar mill-aħħar, irridu nagħtu rendikont ta' għemilna kemm f'dawk li għandhom x'jaqsmu l-finanzi, imma ukoll fejn għandhom x'jaqsmu l-attivitatiet li norganizzaw u l-ħajja b'mod aktar ġenerali tal-għaqda tagħna.

Mhux faċli li tibbilanċja d-dhul u l-ħruġ fil-finanzi, speċjalment f'sitwazzjoni fejn, ikolli ngħid sfortunatament, is-sorsi li jrendu d-dhul mhux qed jiżdiedu bl-istess ritmu li qed jiżdiedu l-ispejjeż. Dejjem trid tara kif tqassam l-ispejjeż b'tali mod li ma tiġix fi żmien fejn dawn ikunu ta' piż żejjed fuq il-finanzi tal-għaqda, u fl-istess ħin iżzomm f'moħħok meta tkun qed tistenna li jkollok xi dhul ġej. Kif jgħidu, tieħu bla ma trodd, sas-swar thott, u għalhekk il-bżonn li nkunu ddixxiplinati fl-azzjonijiet tagħna.

Wieħed irid iżomm f'moħħu wkoll li sezzjonijiet differenti tal-għaqda jkollhom pjaniet u esigenti differenti, u forsi bir-raġun, kollha jqisu li l-bżonnijiet tagħhom huma importanti u ma jistgħux jistennew fit-tul. U mbagħad hemm is-soċi tal-għaqda, li għad li fl-aħħar mill-aħħar huma jiffurmaw l-għaqda u kull kumitat irid jirrispetta d-deċiżjonijiet tagħhom, forsi mhux dejjem ikunu f'pożizzjoni li jaraw l-istampa kollha u jkun hemm min jaħseb li l-kaxxier ħsiebu biss biex ifaddal għall-għada. Wara kollox, anke l-membri f'familja jkollhom dawn it-tip ta' prijoritajiet u mhux dejjem jaqblu fuq kif għandhom

jintefqu jew ma jintefqux il-flus.

Naħseb u nemmen li hemm bżonn li tinbidel xi ftit il-mentalità ta' kif għandna mmexxu l-finanzi f'għaqda bħal m'hi din tagħna. Jista' jkun li wasal iż-żmien li jkun hemm pjan bil-quddiem ta' kif għandhom ikunu immaniġjati l-finanzi? Qed nirreferi għal pjan li juri d-dhul u l-ħruġ li qed nistennew li jkollna fix-xhur li jkunu ġejjin. Dan għandu jkun pjan bil-quddiem li juri kif qed nippjanaw li se jintefqu l-flus sabiex noqogħdu l-bogħod minn ċirkustanzi li jistgħu ma jkunux pjaċevoli. Pjan realistiku li, għad li m'għandux għalfejn ikun strett, għandu jservi bħala linja ta' gwida ċara għal fejn nixtiequ li jmorru l-finanzi. Pjan li jgħinna nkunu dejjem iktar dixxiplinati wkoll fejn jidhlu l-finanzi, mingħajr ma nonfqu bl-addoċ u fl-istess ħin, mingħajr ma nkunu xħaħ mal-bżonnijiet tal-għaqda.

Miniex qed ngħid jew nistenna li kulhadd lest li jaċċetta din il-mentalità mil-lum għal għada, imma forsi nistgħu naqbd u t-triq lejn din id-direzzjoni. M'aħniex qegħdin il-bogħod, anzi nemmen li forsi mingħajr m'aħna konxji minnu, diġà mexxin f'din id-direzzjoni. Għall-grazzja t'Alla, l-Għaqda tagħna ma tinsabx daharha mal-ħajt bħal ma sfortunatament jinsabu għaqdiet oħra (mhux bilfors mużikali) f'pajjiżna. U ma naħsibx li aħna qegħdin f'din is-sitwazzjoni li qegħdin fiha illum b'kombinazzjoni, imma sforz tal-għaqal ta' missirijietna u ta' dawk kollha li għandhom għal qalbhom l-Għaqda tagħna. Napprezzaw dejjem diversi benefatturi jibqgħu jemmnu fix-xogħol siewi li l-Għaqda Mużikali Imperial kienet, għadha u se tibqa' twettaq fil-komunità Melleħija. Jibqa' dejjem fejn nistgħu nrrangaw u ntejbu halli l-Għaqda tant għażiża tagħna tibqa' tissaħħaħ, tikber u tissoda għas-snin li ġejjin. U dan għall-ġid tal-Għaqda tagħna stess, ta' raħalna l-Mellieħa u ta' pajjiżna.

Il-Festa t-tajba lill-Melleħin kollha.